


Vagina is a wound that never heals up - Norman Mailer

మనుషులు వొదులవుతారు



చక్రపాణి : "లూనెన్ ఈజ్ ద ప్రాబ్లమ్"

వదులు తనం. వదులొదులుతనం. వదలని వదులు తనం. ఇదేదో శబ్దాలంకారం లాగుందే? అవును, లాగుంది. పేరే గుర్తు రావటం లేదు. రాను రాను జ్ఞాపకం తగ్గిపోటంలా? వయస్సే కారణమేమో? భయం, భయం. మొన్న బజార్లో వాడు కనపడి ఏమన్నాడు? (ఎంత మారిపోయావ్ చక్రపాణీ!) ఆపర్న మొహాన్ని తీసుకొచ్చి అద్దం ముందు పెట్టాను. లేక అద్దాన్ని తీసుకొచ్చి మొహం ముందు పెట్టానా? ఏమో. చెంపల పక్కన, మీసాల చివర్ల తెల్లదనం, తెల్ల వెంట్రుకల దిగులు. ఫార్టీ ఇయర్స్ సిండ్రోమ్. శరీరంలో అక్కడక్కడా కండలు కూడా జారుతున్నట్టున్నాయి. ఇదీ వదులుతనమే. ఇంతకీ వదులుతనం కెక్కా? లేక వొదులుతనమా?



షిట్. ఏదో 'తనం', దట్నాల్. లూజ్ నెస్. (లూస్ నెస్ అనాలి కామాలు, డోంట్ మైండ్.) ఎందుకో చిన్నప్పట్నుంచి ఏది వదులుగా ఉన్నా భరించలేనితనం అలవాటైంది. చివరికి పెన్ను కాప్ గూడా టైట్ గా ఉండాల్సిందే. ఇక ఆడాళ్లలో ఈ లూస్ నెస్ భరించేదెట్లా? సింప్లీ ఐ హేటిట్. టిట్.... టిట్స్ ఆర్ లూజ్. పాల పేకెట్లలాగా అసహ్యం, వజైనా ఈజ్ లూజ్. ఆ....ఆ.... గుర్తొచ్చింది. యాద్ ఆయా, అలంకారం. యమా....యమకాలంకారం. హా హా! నా జ్ఞాపకానికేం, బాగానే వుంది. అయామ్ ఓకే. బట్, కానీ భార్యమణి సావిత్రే టోటల్లీ లూజ్. (అరె యార్! ఐ డోంట్ మీన్ కార్నెక్టర్.) సతీ సావిత్రే. సందేహం లేదు. ఒళ్లే, వొదులొదులై పోయ్యింది. ఇంకా ఎన్నాళ్లు దీంతో కాపరం?

అదుగో, మాటల్లోనే వస్తుంది కాఫీ కప్పుతో. నడకలో నాజూకుతనం లేదు. కంటి కింద చారలు. వొదులు జాకెట్లో వడిలిపోయిన పళ్లు. పదిహేడేళ్ల కిందట దీన్నెట్లా చేసుకున్నానబ్బా? ఆ పొడుగాటి కురుల్ని చూసి చేసుకున్నా కామాల. ఏవీ ఆ కురులు, విరులు, సిరులు? వేర్ ఆర్ ది స్నోస్ ఆఫ్ యస్టర్ ఇయర్? ఏదో జబ్బుతో జాట్టంతా రాలిపోయింది. ఈ జాట్టులేని పతివ్రతతో ఇన్నేళ్లు సంసారం చేశానంటే ఆయామ్ రియల్లీ గ్రేట్. ఆహా? కాఫీ మాత్రం చక్కటి రుచి. చక్కని రుచేమిటి, నా బొంద, ఏదో ఎడ్యర్టైజ్ మెంట్ లో లాగా? కాఫీ బాగా పెడుతుంది. వంటలోనూ తిరుగులేదు. వంటలో బాగున్నా వంటల్లోనే బాగుండదు. (ఏంటో ఇవాళ భలే చమత్కారాలు వొలికి పోతున్నాయి!) ఈ కాఫీ కప్పు తీసెయ్యదేం? ఎప్పుడు దగ్గరికెళ్లినా అమ్మో, కీళ్ల నొప్పులంటుంది. అయినా వేరే ఆడవాళ్లని వెతుక్కుంటూ వెళ్లినా? అయామ్ గ్రేట్. నిజంగా గ్రేట్ నెస్సేనా? ఏ పాడు జబ్బులో స్తాయోనని భయం కూడా వుందిలే. 'ఉందిలే మంచికాలం ముందు ముందూనా, ఉందిలే మధుబాలా సందు సందూనా?' ప్రాస సరిపోయింది గానీ సందు సందులో ఎక్కడ? మెయిన్ రోడ్ లోనేగా? మధూ! ఐ లవ్ యూ.... ఐ వాంట్ యు రాదర్.

ఇంకా ఇట్లాగే కూర్చున్నానేంటి? తొందరగా తయారవ్వాలి. మధుబాలని కలవాలి. కలిసి వుందామనే ప్రపోజల్ ముందు వెట్టాలి. బీ క్విక్. ఈ షర్ట్ ఇంత టైట్ గా ఏడ్చిందేమిటి? వెధవ పొట్ట, పైకి తన్నుకొస్తుంది. అవునూ, 'వెధవ పొట్ట' అంటే 'వెధవ యొక్క పొట్ట' అనా? హహ్హా! నాకూ సెన్సాఫ్ హ్యూమరుంది. నిజానికి ఈ నా పొట్టకి థాంక్స్ చెప్పాలి. దీనివల్లనే గదా జాగింగ్ మొదలుపెట్టింది? జాగింగ్ లోనే గదా మధుబాల - సైకిల్ మీద వెళ్తూ - కుక్క కరిచి కిందపడి - నాకు తటస్థపడింది! వాటె బ్యూటీ! అదేగదా మా పరిచయానికి మొదలు. కాబట్టి కుక్కకీ థాంక్స్. ముందుగా ఆ యొక్క కుక్కకా? నా యొక్క పొట్టకా? ముందుగా నా యొక్క పొట్టకే థాంక్స్. (ఎక్కడికండీ బయల్దేరుతున్నారూ?) అయిందీ, సరిగ్గా వాసన పట్టేస్తుంది. ఏదో అట్లా బజారు దాకా. (అంతా నా ఖర్మ! వచ్చేటప్పుడు అమ్మాయికి నోట్ బుక్కులంట, తీసుకు రాండి.) ముసల్దానా! నీ దగ్గరెంతుందే? ఎంతున్నా అది నాకు, మధుబాలకు అడ్డం రాగలదా? భయమల్లా



ప్రీతి గురించే. 'డాడీ! ఇదేం పని?' అంటుందా? లేక నా అసంతృప్తిని అర్థం చేసుకుంటుందా? ఇష్టమున్నా లేకపోయినా తప్పదు. వాళ్ళిద్దరికీ వేరే ఆధారమేముంది? నాతో కో- ఆపరేట్ చెయ్యాలిందే. ఒక మొద్దురాచ్చిప్పతో జీవితాంతం ఏడుస్తూ గడపమని ఎక్కడన్నా రాసుందా? (మరిన్నేళ్లు సంసారం చెయ్యలేదా గాడిదా?) నిజమే, సావిత్రి నిజంగా పతివ్రతే. నేనే దారిని వెళ్లే అటే వచ్చింది. అన్ని విధాల సహకరించింది. 'ఇట్లు మీ విధేయురాలు' అంటే. అంతవరకు ఓకే, అయితే ఈ వాదులుతనం సంగతి? నా కోర్కెలు మాత్రం తీరొద్దా? జన్మంతా ఇట్లాగే వేస్ట్ కావాలా? (ఓల్డ్ స్ట్రప్పిడ్ కంట్!) సరే, మధుబాలతో ఉన్నా అది నా పర్సనల్ ఎఫైరే. సావిత్రికి మాత్రం అన్యాయం చేస్తానా? 'సావిత్రి! నీ పతిభక్తికి కడుంగడు సంతసించితిని. ఏదేని వరంబు కోరుకొనుము. అదియును నీ పతి ప్రేమ దక్క!' ప్రీతికి బాగా చదువు చెప్పించి, మంచి సంబంధం చూసి చేద్దాం, దాందేముంది? ఇక సమస్యే లేదు. (హరీయప్ చక్రపాణి! పిట్ట కోసం, పిల్ల కోసం).

ఆ నగవు, ఆ బిగువు, ఆ నగవు బిగువులు, బిగువు నగవులు. మధుబాలే నాకు సరైన జోడీ. (అదియును ఆ ఒంటి బిగువు వున్నంత వరకేనా? హహ్హా!) ఎంత కష్టపడ్డాను తనతో క్లోజ్ నెస్ కోసం? ఉద్యోగం ఇప్పించాను. తనలో నిర్లిప్తత పోగొట్టటానికి ఎన్నో సాయంకాలాలు గడిపాను. (శరీరమే వశం కాలేదు. కానివ్వలేదు. ఐ పిటీ యు చక్రపాణి!) మాటల్లో కన్సర్న్ చూపించాను. చెస్లో మెప్పించాను. చాటు మాటు ఎత్తులు వేస్తూ, మెల్లమెల్లగా ఆమె (బలగాల)ను కబళించటం- ఓ మై కన్నింగ్ నెస్, ఐ అప్రీషియేట్ దీ. ఇక మధుబాల నన్ను కాదనగలదా? 'మీరజాల గలదా నా ఆనతి, మధుబాలా సతి?' మరి ఆమె తండ్రి రామచంద్రరావు? జానే దేవ్. డోంట్ వర్రీ. అరె యార్, మూవ్ ఐసే! కదులు, కదులు. వదులు వదులు. యూ మస్ట్ లూజ్ ద లూసినెస్.

నతీ సావిత్రి : "నేనంటే నా ఒళ్లెనా?"

అంతా నా కర్మ. 'డాడీని పెళ్లాడి నువ్వేం పొందగలిగావు?' అని ఇవాళ ప్రీతి అడిగితే జవాబు చెప్పలేక కళ్లమ్మట నీళ్లు తిరిగాయి. 'పోనీ, ఏం పోగొట్టుకున్నావు?' అనడిగినా జవాబు చెప్పలేను. చిన్నప్పట్నుంచి మాత్రం నాకేం ఆలోచన వుంది గనక? 'ఆడపిల్ల ఒబ్బడిగా వుండాలి' - ఇదే సూత్రం మా అమ్మ నేర్పింది. వానాకాలం చదువు. ఈడేరగానే పెళ్లి. పెళ్లప్పుడు గూడా నా ఇష్టం ఎవ్వరూ అడగలేదు. కట్న కానుకల గురించే ఎక్కువగా మల్లగుల్లాలు పడ్డారు. అదృష్ట వశాత్తు మంచి మొగుడే దొరికాడని అన్నారంతా. నేనూ అంటే అనుకున్నాను. అందానికి అందం, ఉద్యోగానికి ఉద్యోగం వున్నాయి ఆయనకి. ఇంకేం కావాలి? నా బతుకు గాట్లో పడింది. ఇప్పుడు తిరిగి చూసుకుంటే ఈ పదిహేడేళ్లు ఎంత తొందరగా గడిచిపోయాయో అని ఆశ్చర్యం!



ఒకరోజు అమ్మాయే అడిగింది - 'అమ్మా! ఇన్నేళ్ల నీ సంసార జీవితాన్ని గళ్లు గళ్లుగా విడగొడితే అన్నిట్లోనూ వంట, తిండి, అంటు, బట్టలు, ఊడుపులు, కడుగుళ్లు, పతిసేవ, కూతురు సేవ - ఈ మాటలు గాక ఇంకేమైనా ఉన్నాయా?' అని. దొంగముండ, తెలివైందే. నేనంటే ఎంత ప్రేమో. నా పోలికేనంటారు. కానీ బతుకులో విడిగా నాకంటూ గళ్లేమున్నాయి? ఆయన నా వంట మెచ్చుకుంటే తృప్తి. కోరికతో ఒళ్లు తడిమితే తృప్తి. ప్రీతి నా చేతుల్లో పెరిగి పెద్దవుతుంటే తృప్తి. కానీ.... మరి.... ఇప్పుడెందుకీ కన్నీళ్లు?

నేనో మోస్తరు అందగత్తెనే అంటారంతా. నేనెప్పుడూ అద్దంలో నా మొహం పరీక్షగా చూసుకోలేదు. ఆయన మొహమే నా అద్దం. ప్రేమగా నన్ను దగ్గరికి తీసుకుంటే నేనందంగా ఉన్నట్టే లెక్క. విసుక్కుంటే ఎక్కడ నాలోనే తప్పులున్నట్టు లెక్క. అయితే ఈ లెక్కల్లోనే ఎక్కడో తప్పుందని ఈ మధ్యన పదేపదే అన్పిస్తుంది. కాలం గడిచేకొద్దీ మగాళ్లలో సలసలలాడే కోరిక తగ్గొచ్చుగానీ ఆపేక్ష పెరగొద్దా?

మాట మాటకీ విసుక్కోవాలా? కాఫీలో పంచదార ఎప్పుడూ ఎక్కువ తక్కువ కాకుండా సమంగా వుంటుందా? ఏడాదిలో ఒక్కసారైనా కూర మాడకుండా వంటచేసే ఆడదుంటుందా? ఈ విసుక్కి అవే కారణాలు కావని నా మట్టిబుర్ర కన్పిస్తుంది. నేనంటేనే ఆయనకి మొహం మొత్తంది. (పచ్చిగా చెప్పాలంటే) నా స్తనాలు జారిపోయినయ్యంటారు. కీళ్లనొప్పుల్తో పగలంతా చాకిరీ చేసే చేసే, రాత్రికి ఒళ్లంతా పచ్చి వుండవుతుంది. నువ్వెందుకూ పనికిరావని కోప్పడతారు. పదిహేడేళ్ల నాడున్నట్టు ఇప్పుడెట్లా వుంటుంది శరీరం? అయినా నేనంటే నా ఒళ్లు మాత్రమేనా?

సేవలన్నీ నాచేత చేయించుకోని, ఇప్పుడు ఇంకెవరితోనో సంబంధం పెట్టుకుంటే నేనేం గావాలి? కూతురేం గావాలి? ఎవరో చెపితే ముందు నమ్మలేదు. అంత నమ్మకం ఆయన మీద. ఒకసారి ఆ వన్నెలాడి (మధుబాల) ఇంటికొచ్చింది. కుక్క కరిచిందంటే మరేననుకున్నా. ప్రేమకుక్క కరిచిందన్నమాట. (ఏమాట కామాటే. మనిషిని చిదిమి దీపం పెట్టొచ్చు.) మాటల్లో వెకిలితనమే లేదు. అయినా మన బంగారం మంచిదైతే ఆ నంగనాచి నెందుకనుకోటం?

ఆ రోజు ఆయన్ని కదిలిస్తే 'నా మీద నమ్మకం లేదా' అన్నారు, కిటికీలోంచి బయటికి చూస్తూ. నా నోరు మూతబడింది. కానీ ఆ మాటలనేటప్పుడు తను నా కళ్లలోకి గాక బయటి కెందుకు చూడాలి? రాను రాను ఆఫీసు నుంచి ఆలస్యంగా ఇంటికొస్తున్నారు. మెల్ల మెల్లగా అంతా అర్థమైపోయింది. ఇరుగు పొరుగు అమ్మలక్కలనుంచి రకరకాల మాటలు వినిపిస్తుంటే, ఇన్నాళ్లు ప్రాణం కంటే ఎక్కువగా నమ్మిన మనిషి నన్నిట్లా చేశాడేమిటా అని దేవుడికి మొర పెట్టుకున్నా. తనకు పెద్ద జబ్బు చేసి నెల రోజులు మంచానబడినప్పుడు నా సేవలు చూసి ఎంత మెచ్చుకున్నారు? 'వచ్చే జన్మకీ నువ్వే నా భార్యవి' అన్నారు. నా బతుకు ధన్యమై పోయిందనుకున్నా. మరి ఇప్పుడేమో ఈ జన్మకే మోసం వచ్చింది.



గట్టిగా నిలదీస్తే తెగబడతారేమో? పుటిక్కిన ఇంట్లోంచి పొమ్మంటే ఏం గతి? ఎట్లా బతికేది? అమ్మా నాన్నా ఎప్పుడో దాటిపోయారు. నాకు ప్రీతి, ప్రీతికి నేను తప్ప ఎవరున్నారు? అదే నాకు ధైర్యం చెప్తుంది. పదిహేడేళ్లు రోగం, రొమ్మ అనకుండా ఇంటెడు చాకిరీ చేశా. ఇవాళ పెనిమిటి పొమ్మన్నప్పుడు బతికే దారి లేదంటే, ఈ మాయదారి సంసారాల్లో ఎక్కడో పెద్దమోసమున్నట్టేలెక్క. అదుగో ఆయన పూలరంగుల తయారై వెళ్తున్నారు. ఇంకెక్కడికి? ఆ వగలమారి దగ్గరికే. ఈ గుండెల్లో కుంపటి ఇంకెన్నాళ్లు మొయ్యగలను? మమ్మల్నే చెయ్యదల్చుకున్నారని అడగనా? వద్దా?

మధుబాల : "మంచుముక్క వేడిగా ఉంటుంది."

జ్వాల వుంది. కాంక్ష వుంది. కానీ నన్ను మంచుముక్కగానే గుర్తిస్తారందరూ. మంచు ముక్కకి భావోద్వేగాలుండవు, నిజమే. అయితే అది చల్లగా, చక్కగా పారదర్శకంగా ఉండదూ?

'ఫాల్స్ ఐడెంటిటీ' నన్నెప్పుడూ బాధిస్తుంది. మనిషిలో గుర్తించాల్సిన వాటిని గుర్తించకపోవటం, అక్కర్లేని వాటిని గుర్తించటం ఎంత విషాదం! 'నువ్వు చాలా అందంగా వుంటావు మధుబాలా!' నన్ను ప్రేమించిన మొదటి వ్యక్తి కాలేజీలో అన్నప్పుడు 'చా' అన్నాను వెటకారంగా. ఇంకొకడు నాకు ప్రేమలేఖలు రాసీ, రాసీ విసుగెత్తి, చివరికి 'నువ్వు గోడవి' అన్నాడు. నవ్వాను. 'ఒట్టి మంచుగడ్డవి' అన్నాడింకా కసిగా. మళ్ళీ నవ్వాను. చాలాసేపు నవ్వాక, చిత్రంగా కన్నీళ్ళొచ్చాయి.

అద్భుతంగా పాడుకోగలను, నా ఆనందం కోపం. నాన్న వల్ల చిన్నప్పట్నుంచి చదరంగంలో ఆసక్తి కలిగింది. నేషనల్ 'బి' దాకా వెళ్లి, కొన్ని బహుమతులు కూడా తెచ్చుకున్నాను. పుస్తకాలు కంఠస్థం చేసి, ఫస్ట్ మార్కులు సంపాదించుకునే పిల్లలే తెలివైన వాళ్లుగా చలామణి కావటం నాకసహ్యం. అయితే నన్నెవరూ నా ఆసక్తులతో గుర్తించలేదు; శరీరంతో గుర్తించారు. ఐ సింప్లీ హేటిట్. ఒక్కోసారి నగ్నంగా గులాబిరేకులాంటి నా శరీరం చూసుకున్నప్పుడు దిగులేసేది. చర్మంమీద నిగారింపు తప్ప శరీరగానం ఎవరికీ తెలీదు. నా దురదృష్టం.

షసిపాప పాలచిగుళ్ల నుంచి తల్లి చనుమొన తప్పిపోయిన అనుభూతి ఎట్లా వుంటుందో నేను చెప్పగలను. అమ్మ నా ఐదో ఏటనే పోయింది. తల్లి ఒడి నా కలల్లో తరచూ కన్పించే దృశ్యం. నన్ను లాలించే మనిషి కావాలి. మదర్ ఫిక్సేషన్. ఐ కాంట్ డూ ఎవే విత్ ఇట్. నేనంటే ఎంత ప్రేమ వున్నా నాకు 'అమ్మ' కాగలదా?

దాంపత్యం ఒక శారీరక, మానసిక జీవితావసరం. అది కేవలం రెండు జననాంగాల రాపిడిగానో, అనేకులతో రహస్యసంబంధంగానో భావించేవాళ్లని మనసారా ద్వేషిస్తాను. నాక్కావల్సిన వ్యక్తి ఎవరో నేను కనుక్కునేలోపే, నాన్న తొందరతో, ఒక పిరికివాడితో నా పెళ్లయిపోయింది. ఆ రాత్రిని వెన్నెల దహించే వేళ - నేను పసిపిల్లనై, నగ్నమై, తన ఒడిలో



అమృతస్పర్శ పొందాలనుకున్నాను. సీతాకోక చిలక గడ్డిపువ్వు మీద వాలటం ఎంత అద్భుతం!
'నీ అందం చూస్తుంటే భయమేస్తుంది' అన్నాడతను వెనక్కి తగ్గి. గాయం, ఎంతో లోతుగా.

నేనెప్పుడూ నా అందంతో ఇతరుల్ని ఆకర్షించాలని ప్రయత్నించలేదు. కానీ అతనిలో
ఎందువల్ల ఆ భావం కలిగిందో నాకు తెలీదు. ఈ తనువొక వీణ. అతనెప్పుడూ మీటలేక
పోయాడు. నా అందం ఏ బలహీనక్షణంలో తనని మోసం చేస్తుందో అని జాగ్రత్త పడుతుండేవాడు.
భయంతో కూడిన జాగ్రత్త. నేను పరవశంగా వికసించే సమయాన తను ముడుచుకుపోయేవాడు.
పట్టరాని నవ్వు నవ్వితే బెదురుగా చూసేవాడు. ఎవరైనా మగ స్నేహితుల్లో మాట్లాడితే
ఆత్మన్యూనతతో బాధపడేవాడు. ట్రూ హజ్యేండ్ నేనంటే నీకు నిజంగా ఇష్టమేనా?' అని ఎన్నిసార్లు
అడిగాడో?

రాను రాను అతను నా నవ్వుల్ని, వంపు సొంపుల్ని, దాపరికం లేనితనాన్ని భరించలేని
స్థితికి చేరాడు. ఐ హాడ్ బికమ్ టూ మచ్ ఫర్ హిమ్. ఉన్నట్టుండి ఏదేవుడు. సైకిక్. ఒకరోజు
స్పష్టంగా చెప్పాను - 'నేను అందగత్తెను మైన్స్ మోసగత్తెను'. తెల్లబోయి చూశాడు. కానీ అతనిలో
సంకోచాలు పోలేదు. అత్తగారికి తొలినుంచీ నేనంటే అయిష్టమే. ఇంట్లో ఎవరికీ నా చెస్ ఆసక్తి
నచ్చదు. క్రమక్రమంగా ఆ యింట్లో నిశ్శబ్దహింస పడ్డాను. ఏడాది కాపురంలో ఎన్నో యుద్ధాలు.

డబ్బంటే ఎంత యావ ఆ మనిషికి? ఒకరోజు తన అక్రమ సంపాదన - పదివేల
నోట్లకట్ట చూపించి, గాఢంగా ముద్దు పెట్టుకున్నాడు. నన్నెప్పుడూ అట్లా ముద్దాడలేదు.
అప్పుడడిగాను, 'ఒకవైపు లక్ష రూపాయలు, ఇంకో వైపు నేనూ వుంటే ఎవర్ని కొగిలించుకుంటావు?'
క్షణం సిగ్గుపడి, కుటిలంగా నవ్వుతూ 'అంత డబ్బు కనపడాలేగానీ...' అని సగంలో ఆగిపోయాడు.
మిగతా సగం నాకు తెలుసు. దాంతో 'ఇక చాలు' అనుకున్నాను. ఎనఫ్ ఈజ్ ఎనఫ్. ఆ మాట
అతన్నో చెప్పినప్పుడు చిత్రంగా ఆ మొహంలో ఎంతో రిలీఫ్ కన్పించింది.

అమ్మ పోవటంతో కుంగిపోయిన నాన్న, నేను తిరిగొచ్చినందుకు సంతోషిస్తా
డనుకున్నాను. కానీ నా కాపురం చెడిపోయినందుకు లోలోపల దుఃఖించాడు. నోరు విప్పి నన్ను
మందలించలేదు. విడాకులు తెప్పించాడు. అయితే రాను రాను ఒక సాలిట్యూడ్ లోకి వెళ్లిపోయాడు,
విస్కీ సాయంతో. చక్రపాణితో నా కొత్త పరిచయాన్నీ తప్పు పట్టలేదు.

శారీరకంగా, మానసికంగా గాయపడ్డ సమయంలో అతను నన్నోదార్చుతూ నా
జీవితంలోకి ప్రవేశించాడు. పూలతోటలోకి చల్లగాలి, తూనీగలూ అట్లానే గదా ప్రవేశించేది?
నాకు కె.వి.ఆర్. ఇంజనీరింగ్ కాలేజీలో ఉద్యోగం ఇప్పించాడు. నాక్కాస్త దైర్యం వచ్చింది. తన
వాక్యాతుర్యం, స్నేహం, చెస్ - నా జీవితాసక్తి మేల్కొంది. క్షతగాత్ర గతం కనుమరుగైంది.
గార్డెన్స్ లో మా యింటికి తరచుగా వచ్చేవాడు. నాన్నకిష్టం లేదు. కానీ నాకోసం ఎవరో రావటం



నాకెంతో యిష్టమే. ఒక్కోరోజు తన చేతుల్లో నాకిష్టమైన ఏ బెథోవెన్ సింఫనీ సీడీయో వుండేది. లేదా సత్యజిత్ రాయ్ 'అపూర్ సంసార్'. క్లాసిక్స్ తప్ప మరేవీ నచ్చవు నాకు.

ఒక్కో సాయంత్రం గంటలు గంటలు 'చెస్'లో మునిగిపోయ్యే వాళ్లం. ఆటలో ఆనందం ముఖ్యం నాకు. గుర్రం ఎత్తుల్లో, కొన్ని 'కాంబినేషన్స్' లో ఎంతో అందం వుంది. అలెఖిన్, కాపబ్లాంకా మొదలైనవాళ్ల ఆటల్లో నాకెంతో సౌందర్యం కన్పిస్తుంది. చక్రపాణికి గెలుపు ముఖ్యం. నిగూడమైన ఎత్తులు వేస్తాడు. విజయాన్ని ఆనందిస్తాడు. నేను, ఆటలో మా సాన్నిహిత్యాన్ని ఆనందించాను. నా అభిరుచుల్ని అభిమానించే మనిషి దొరికినందుకు సంతోషించాను.

ఒకరోజు ఇందిరానగర్ లో వాళ్ల అపార్ట్ మెంట్ ఫ్లాట్ కి తీసుకెళ్లి, తన భార్య, కూతుళ్లని పరిచయం చేశాడు చక్రపాణి. సావిత్రి బోళామనిషి. నేనక్కడున్న గంటన్నరలోనే తన సంసారజీవితంలో సగం చెప్పేసింది. ఇంటిపనంతా తనే చేస్తుంది. పనివాళ్లు గిట్టరు. సాయంత్రానికి ఒళ్లు నొప్పులు, ఆర్టరైటిస్. మాటల మధ్య చిత్రంగా అంది, 'ముప్పయ్య మూడేళ్లకో ముసలిదాన్లా కన్పిస్తున్నా గదూ?' నిజమే. కానీ ఏం మాట్లాడగలను? ప్రీతి చురుకైన పిల్ల. ఉన్నట్టుండి, 'ఆంటీ! మా డాడీ మీలాంటి స్నేహితుల్ని ఇంటికి తీసుకురావడం ఇదే మొదలు' అంది. తమ జీవితంలో రాగల మార్పును ముందే గుర్తించిందా?

మా యిద్దర్నీ 'సంగీత విభావరి'లో ఎవరో చూసి, ఇంట్లో చెప్పినప్పుడు ఎంత గొడ్డవైందో ఒకరోజు చక్రపాణి చెప్పాడు నవ్వుతూ. లోకులనే మాటలు చెప్పాడు. డిస్టర్బ్ అయ్యాను. అప్పటిదాకా మా స్నేహంలో ఇతరుల ప్రమేయం ఉంటుందని ఊహించలేకపోవటం నా పొరపాటే. అయినా అతన్ని 'రెసిస్ట్' చెయ్యలేక పోయాను. నేను కోల్పోయిన లాలన అతనిదగ్గర దొరుకుతుందనే ఆశ.

'నాకు నువ్వు కావాలి. ఇంట్లో చెప్పేశాను. ఇక నాతో కలిసి వుండటమా, లేదా అనేది వాళ్లే నిర్ణయించుకోవాలి. రాత్రికే తిరుపతి ప్రయాణం. కాటేజ్ బుక్ చేశాను. దైవసాక్షిగా దండలు మార్చుకుని తిరిగొద్దాం... ఇంకే సమస్యా వుండదు' అని ఒక సాయంత్రం వేగంగా చెప్పేసి వెళ్లిపోయాడు. ఉక్కిరి బిక్కిరి. నా ఆలోచనతో నిమిత్తం లేకుండా అంతా తనే నిర్ణయించటం ఆశ్చర్యం కల్గించింది. అతనితో పెళ్లి అనే ఆలోచన ఇప్పటిదాకా రాలేదు. ఏదో థ్రిల్.

జీవితం అందమైన మలుపు తిరగబోయే సమయం. నాన్నకి చెప్పి తన అభిప్రాయం అడిగాను. కాసేపు మౌనంగా వుండి, "ఒక సమస్యనుంచి ఇంకో సమస్యలోకి వెళ్తున్నావేమో తల్లీ!" అన్నాడు. బయటికి వెళ్లిపోయాడు నిశ్శబ్దంగా.

ఏం జరుగుతుందో, ఏం జరగాలో తీరిగ్గా ఆలోచించుకునే లోపే ట్రైన్ లో ఉన్నాను. పక్కన చక్రపాణి, ఏవేవో కబుర్లు చెబుతూ, మధ్య మధ్యలో 'ఐ లవ్ యూ' అంటూ. ఉన్నట్టుండి



'దాన్నిక భరించలేను. వట్టి లూజ్ బాడీ' అన్నాడు హేళనగా. ఆ మాటలకి నేను స్తంభించి పోయాను. ఇతనికి శరీరమేనా ముఖ్యం! రైలు ప్రయాణం అంతసేపూ పరాకుగా ఉన్న నా ఒంటిమీద చనువు చూపించాడు. చీకటిలో నన్ను కొగిలించుకున్నప్పుడు నా ఒళ్లు జలదరించలేదు. అతని తొందరకి చిరాకోసింది. అతనికి కృతజ్ఞురాలినే. ప్రేమికురాలిని కాగలనా? ఉత్కంఠ చల్లారి, ఆందోళనలోకి దిగిపోయాను. కాటేజీలో చక్రపాణి తొందరపడుతున్నాడు. నాలో ఏమైనా మార్పు గమనించాడేమో. 'స్నానం చేసి తొందరగా తయారవు. అలా బయటికి వెళ్దాం. ఈ లోపు నేను వెళ్లి ఏర్పాట్లు చూసుకు వస్తాను' అని వెళ్లిపోయాడు. అతని గొంతులో వినపడి, వినపడని అధికారం.

స్నానం చేసేటప్పటికి తను కుర్చీలో కూర్చునిఉన్నాడు. "రేపు పొద్దున ముహూర్తం బాగుందన్నాడు. సో, ఈ సాయంత్రం శ్రీ. దేవిగారు దయతలిస్తే సరదాగా అలా అలా తిరిగొద్దాం."

అతని చూపులు నా కొత్త క్రేప్ చీరమీద, జాకెట్ మీద, దాని అంచున ఉబికిన తెల్లటి పొంగుల మీద కదుల్తున్నాయి.

"చాలా మోహంగా ఉన్నావు." అన్నాడు.

'మోహంగా' అని కాక 'మోహనంగా' అనివుంటే సంతోషించేదాన్ని. ఇద్దరం పాపనాశనంవైపు నడుచుకుంటూ వెళ్దాం. అటూ ఇటూ ఎత్తైన చెట్లు. ఎగుడు దిగుడు ప్రయాణం. నేనెక్కడికో లోతుల్లోకి వెళ్లిపోతున్న భావన. ఒకచోట ఆగి, రోడ్డు పక్కన చెట్లమధ్య ఎత్తైన రాళ్ల మీద కూర్చున్నాం. చక్రవర్తి అటు తిరిగి, నా వీపునానుకొని ఏవో కబుర్లు చెబుతున్నాడు. అవి నా మనస్సులోకి వెళ్లటం లేదు. మాటమాటకి నాన్నే గుర్తుస్తున్నాడు. కనుచీకటి పడుతోంది. "వెళ్దాం పద" అని ఒక్కసారిగా లేచాడు చక్రవర్తి. తనని ఆనుకొని ఉన్న నేను వెనక్కివాలిపోయాను. ఆపుకోలేక, పట్టు దొరక్క, నున్నటి రాయి మీదగా జారి, కింద మరో రాయిమీద పడ్డాను. కాలు మెలిక పడింది. చేతులు గీసుకుపోయాయి. నొప్పి. మంట. చక్రవర్తి కంగారుపడ్డాడు. అతని చెయ్యి పట్టుకొని ఎలాగో కుంటుకుంటూ కాటేజీ చేరాను. కాలు బణికింది. ఒకటే సలుపు. చక్రవర్తి బయటికి వెళ్లి మాత్రలు తెచ్చాడు. నొప్పి కొంచెం తగ్గింది.

"మై గాడ్! అయామ్ లక్సీ. అదే మొహానికి తగిలివుంటే నీ అందమంతా ఏమై పోయ్యేది? ఐ కాంట్ బేరిట్" అన్నాడు చక్రవర్తి. ఉలిక్కిపడ్డాను. దేన్నిగురించి బాధపడుతున్నాడతను? నా గురించి కాదా?

బయట తెరలు తెరలుగా మంచు. దూరంగా లీలగా కొండలు, లోయలు. రాత్రికి నిద్ర పట్టలేదు. ఒంటి గంటకి అదాటున మెలకువొచ్చింది. కాలునొప్పేనా? మనస్సులో ఇంకేదో నొప్పి. తెలీని దిగులు. కొద్ది సమయమే మిగిలి వుంది, నా తుది నిర్ణయానికి. ఇదే చదరంగంలో



నయితే కాసేపట్లో పెద్ద నిర్ణయాలు తీసుకునేదాన్ని. అయినా ఇప్పుడు మాత్రమే? ఈ సమయం చాలదా ఒక స్థిరనిర్ణయం తీసుకోవటానికి? కళ్లు మూసుకొని - బ్లైండ్ ఫోల్డ్ చెస్ లో మాదిరిగా - మనసు లగ్నం చేశాను. ఇక ఇలాంటి వేరియేషన్స్, కాంబినేషన్స్, పెర్జ్యుటేషన్స్ కొట్టిన పిండే.

సమస్యకి మూడు కోణాలు. ఒకటి - చక్రపాణికి నామీద ఎందుకాసక్తి కలిగింది? ఆలోచించగా నా అందం కన్నా తొలి కారణం కన్పించలేదు. భార్య దగ్గర కన్నా నా దగ్గర ఎక్కువ శరీరత్పస్తి లభిస్తుందనుకుని వుండొచ్చు. భార్యపట్ల అసంతృప్తిని అతనెప్పుడూ దాచుకోలేదు. అయితే నా ఆలోచనకి తగినంత వ్యవధి నివ్వకపోవటంలో ఏదో కపటం దాగి వుండాలి. (అతని గేమ్ లోనూ అంతే.) ఇది కూడా చాలా నిగూఢమైన ఎత్తా? లేకపోతే యింట్లో స్పష్టంగా చెప్పకుండా, ఎవరికీ తెలీకుండా, దొంగతనంగా ఈ దండల మార్పిడేమిటి? మరీ ముఖ్యమైన ప్రశ్న - పదిహేడేళ్లు కలిసి వున్న భార్యని, కూతుర్ని అంత తేలిగ్గా ఎట్లా వదులుకోగలుగుతున్నాడు? వదులుకోటానికి అతను చూపించే కారణాలు సరైనవేనా? అంత తేలిగ్గా వాళ్లని వదులుకొనేవాడు ఏదో ఒకరోజు నన్ను మాత్రం వదిలెయ్యడా? నేను పడ్డప్పుడు 'మై గాడ్!' అన్న అతని మాటలో ఎంత అర్థం వుంది! నా మొహానికే దెబ్బ తగిలివుంటే? అతని మోహం ఏమయ్యేది?

రెండో కోణం - సావిత్రి. నా కారణంగా తన బ్రతుకు అల్లకల్లోలం కావటం, ప్రీతి భవిష్యత్తు దెబ్బతినటం తప్పదు. అందరూ కలిసి వుండటం సాధ్యం కాదు. సావిత్రి స్థానంలో నేనుంటే ఈ మార్పు సహించగలనా? అనే ప్రశ్నకి నా దగ్గర జవాబు లేదు. ఒక కాపురం కోసం మరో కాపురం కూల్చటమేనేమో యిది. నిజంగా 'డిస్కవర్డ్ చెక్.'

మూడోది - నేను. కొన్ని అభిరుచులు తప్ప జీవితాంతం కలిసి వుండటానికి తగినంతగా మా అభిప్రాయాలు కలిశాయా అన్నది తేలటం లేదు. అతనిలో నేను కోరుకునే లాలన లభిస్తుందా? అతనిలో లాలస తప్ప లాలన కన్పించటం లేదు. అతనికి సన్నిహితం కావటానికి నా ఒంటరితనం, అభద్రత కూడా కొంత కారణమే. కానీ ఒంటరితనం నాకు కొత్తకాదు. అలా జీవించగలను.

పొద్దున్నే చక్రపాణి నిద్ర లేచేపాటికి నా నిర్ణయం అతని కోసం ఎదురుచూస్తుంది. నా విముఖత అతనితో స్పష్టంగా చెప్పాను. చెప్పటం పూర్తయ్యేపాటికి అతని మొహం తీవ్రమైన ఆశాభంగంతో, కోపంతో జేవురించింది. జీవితంలో నేను కోల్పోయిన స్పర్శ ఎప్పటికీ పొందలేననే దుఃఖం నా కళ్లల్లో నీటిపారగా కమ్మింది. అతని చెయ్యి విడిపించుకుని, ఈ చివరి మాటల్లో గది బయటికి నడిచాను.

"ఓ నా స్నేహితుడు కాని స్నేహితుడా! నీ భార్యే కాదు, నేనే కాదు, నువ్వు గూడా ఒకనాటికి వొదులవుతావు. దృఢంగా ఉండాల్సింది మనస్సే."

పొగమంచు విడిపోయింది. దూరాన కొండలు నీరెండలో మెరుస్తున్నాయి.

